

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

14వ భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





14వ భాగము

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు


(పుల్లగూర్ల సాయిరెడ్డి)

దిశ : సిద్దిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వార ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగ చేయుటకు వీలుగ స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగానే ప్రస్తుతపు 14 వ భాగపు లీల ప్రచురణ. (డిసెంబర్-2004-ఫిబ్రవరి 2005)

ఈ భాగములో స్వామివారు నా సర్వదాస్తిని హరించెదనని, వ్యాపారము కూడ ఎక్కువ చేయకూడదని సూచనలిచ్చారు. అయినప్పటికీ చింతించక స్వామివారు చెప్పినట్లు మాత్రమే నడుచుకొమ్మన్నారు. కాని ఆ రోజుల్లో నేను దీనిని అర్థం చేసుకోలేదు. మరియు అద్భుతమైన కొంత జ్ఞానాన్ని కూడ ప్రసాదించారు.

స్వామివారు చెప్పినట్లు నడుచుకొమ్మనుట

శ్రీవేంకటేశ్వరుడు నన్ను తన దారిలోకి తెచ్చుకొనుటకు సామ దాన భేద దండోపాయాలను వాడేవాడు. అందులో భాగంగా నా శారీరక రుగ్మతలను కూడా వాడుకున్నాడు. అస్వస్థతకు గురిచేసి నా మనస్సు మారే విధంగా చేసేవాడు. ఇలాంటి సంఘటన ఒకటి జరిగింది. నాకు ఆగస్టు 1999 నుండి డయాబెటిక్ ఉంది. మంచి కంట్రోల్ లో ఉండేది. కాని 2004 సంవత్సరంలో జరిగే రెండవ జప సమర్పణ వరకు 'నమో వేంకటేశాయ' రథమును తయారు చేయగలమో లేదో అనే చింతతో మరియు నా మియాపూర్ ఆస్తి గొడవల సమస్యతో టెన్షన్ పడి నా షుగర్ చాలా పెరిగింది. భయపడిపోయాను, మా డాక్టర్ చెప్పినట్లు మందుల డోసేజ్ పెంచినప్పటికీ తగ్గలేదు. చివరికి శ్రీవేంకటేశ్వరుని శరణు వేదాను. మీకు మించిన డాక్టర్ లేడు, నేను మీ భక్తుడను తగ్గించుమన్నాను. వెంటనే స్వామివారు ఈ





క్రింది లీలను చూపారు.

11-12-04 కల : ఈ కలలో నేను నా డయాబెటిక్ డాక్టర్ వద్దకు భయపడుచు వెళ్ళాను. నాకు షుగర్ ఎక్కువున్నది తగ్గించమన్నాను. ఆయన నన్ను పరీక్షించారు. మామూలుగానే ఉన్నది, ఇబ్బంది లేదన్నారు. మరియు డాక్టర్ చెప్పినట్లు వింటే ఏ సమస్య ఉండదు. మీ ఇష్టమొచ్చినట్లు ప్రవర్తిస్తే సమస్య ఉంటుందన్నారు. ఇంతే కల.

దీనర్థం ఆ సమయంలో నాకర్థం కాలేదు. నేను ఎంతో కష్టపడి నమో వేంకటేశాయ రథమును అనుకున్న సమయానికి సిద్ధం చేశాను. 2వ జప సమర్పణను కూడా స్వామివారు మెచ్చేవిధంగా చేశాను. ఏ లోపం చేయలేదనుకున్నాను. కాని గతంలో ఒక మాస పతికను స్థాపించుమనే స్వామి ఆజ్ఞను మరచిపోయానని గుర్తించలేదు. బహుశా దీనిని గుర్తు తెచ్చుటకు నాకు అనారోగ్యాన్ని కల్పించి ఈ లీలను చూపారు. ఇది పతిక విషయమై స్వామి చూపిన 4వ లీల. కాని దీని అర్థమును అప్పుడు నేను గుర్తించలేదు.

జప పుస్తకములను ఉచితంగా పంచ నిర్ణయము

శ్రీవేంకటేశ్వర మహామంత్ర పీఠం ఆధ్వర్యంలో తిరుమల శ్రీవేంకటేశ్వరునికి కార్తీక ఏకాదశి తేది 15-11-2002 నుండి 7 కోట్ల జప సమర్పణ నిమిత్తమని జప పుస్తకములను ఉచితంగా పంచుట ప్రారంభించాము. మరియు తేది 08-02-2003 నాడు మొత్తం 16 సంవత్సరముల వరకు, ప్రతి సంవత్సరం 7 కోట్ల జపమునకు సంబంధించి ప్రతి సంవత్సరం 70 వేల జప పుస్తకములను భక్తులకు పంచవలెనని నిర్ణయించాము. ప్రథమ పర్యాయంగా మొత్తం జప పుస్తకములను ఉచితంగా పంచాము. కాని రెండవ పర్యాయం నుండి మొత్తం 70 వేల జప పుస్తకాలలో 35 వేల జప పుస్తకాలను ఉచితంగా, మరో 35 వేల జప పుస్తకాలను ఒక్కొక్కటి రు.5/- చొప్పున అమ్మాలని నిర్ణయించాము. ఈవిధంగా డబ్బులు పెట్టేసరికి భక్తుల స్పందన తగ్గింది. చాలామంది మేము తరువాత డబ్బులు ఇచ్చెదమని పుస్తకాలు తీసుకెళ్ళేవారు. ఎలాగైనా ప్రతి సంవత్సరం 70 వేల జప పుస్తకాలు పంచాలి కాబట్టి డబ్బులు తరువాత ఇస్తామన్నా ఇచ్చేవాణ్ణి. భక్తులకు పుస్తకము ఇవ్వకుండా తిరిగి పంపుట బాధ కలిగేది. ఎలాగో 2వ పర్యాయంగా 7 కోట్ల జప

సమర్పణ జరిగింది. 3వ పర్యాయంగా కూడా ఇదే పద్ధతిని అనుసరించాము. ఫలితంగా తేది 01-01-05 వరకు చాలా తక్కువ మొత్తంలో జప పుస్తకాలను పంచాము. మొత్తం 70 వేల పుస్తకాలను ఏవిధంగా పంచాలి? అనే సందేహం కలిగింది. మరోప్రక్క జప పుస్తకమునకు డబ్బులు తీసుకుంటే తృప్తి చెందేవాణ్ణి కాదు. కావున నా సంకల్పం నెరవేరుటకు మరియు అధిక తృప్తిని పొందుకు ఈరోజు నుండి మొత్తం సంకల్పం సిద్ధించేవరకు, అంటే 2018 వరకు ప్రతి సంవత్సరం మొత్తం జప పుస్తకాలను ఉచితంగా పంచుచు నా స్వామి సేవ చేయాలని, అధిక తృప్తిని పొందాలని నిర్ణయించుకున్నాను. కావలసిన శక్తిని ప్రసాదించమని స్వామివారిని తేది 01-01-2005 నాడు వేడుకున్నాను. స్వామివారు ఈవిధంగా కరుణించారు.

02-01-05 కల : ఈ రాత్రి ఒక చక్కటి కల కన్నాను. ఈ కలలో నేను ఒక భవిష్యవాణి చెప్పేవారి ఇంటికి వెళ్ళాను. ఈ ఇంటిలో ఇద్దరు మగవారు తెల్లరంగు చొక్కా, ధోవతి ధరించి ఉన్నారు. వారు హస్తసాముద్రకము చూచేవారట. నేను వెళ్ళగానే వారు నా గురించి చెప్పారు. ఇదీ - అదీ - ఏదో విషయములు చెప్పారు. ఇంతలో వారు కాషాయ వస్త్రములు ధరించిన వారివలె మారిపోయారు. ఈరోజు నాలో ఒక దైవ శక్తి ఆవహించిందని నాతో చెప్పారు. నీకు కొన్ని శక్తులు ఉంటవి. ఈరోజు ఉదయం నీలో ఆ శక్తులు ప్రవేశించాయి అని అన్నారు. మరియు చాలా నిష్ఠగా వీలైనంతవరకు బ్రహ్మచర్యం పాటించాలని చెప్పారు. కల చెదిరింది.

స్వామి సేవను అత్యంత నిష్ఠతో, నియమాలతో చేయమని సూచించారు.

స్వామివారు నా ఇంటికి వచ్చి భోజనము చేస్తానని సూచించుట

తిరుమల శ్రీవేంకటేశ్వరుడు నా జీవితంలో కొన్ని ఆణిముత్యాలను ప్రసాదించాడు. ఈ లీల కూడా ఒక ఆణిముత్యం. అత్యంత విశ్లేషణాత్మకంగా ప్రసాదించాడు. ఈ లీలలో స్వామివారి సంపూర్ణ లక్ష్మ్యం ఇమిడి ఉంది. ఏ లక్ష్మ్యం కోసం నాకు ఈ సేవాభాగ్యాన్ని ప్రసాదించి యోగ్యత సాధించుకొమ్మన్నారో, ఆ ఫలం సిద్ధించునట్లు చూపెట్టారు. కాని ఆ రోజుల్లో నేను దీనిని అర్థం చేసుకోలేదు. ఆ లీల ఈ విధంగా ఉంది.

తిరుమల శ్రీవేంకటేశ్వరుడు నా ప్రార్థనపైన హబ్బిగూడ కాకతీయనగర్ లో మాకొక ఇంటిస్థలమును ప్రసాదించారు.



సరళ

ఆ ఇల్లు కన్ స్ట్రక్షన్ జరుగుచున్నది, మానసికంగా ఆ ఇల్లు శ్రీవేంకటేశ్వరునిదని, నేను ఒక అద్దెవానిగా ఆ ఇంటిలో నివసించుచున్న భావం నా మనస్సులో బలంగా ఉన్నది. మరియు ఈ ఇంటి గృహప్రవేశానికి తిరుమల శ్రీవేంకటేశ్వరుణ్ణి ఆహ్వానించాలని, ఆయనకు ఆ ఇంటిలో పాదాలు కడిగి, పాదపూజ చేసి భోజనం పెట్టాలనే కోరిక బలంగా ఏర్పడ్డది. మా ఇంటి గృహ ప్రవేశానికి (స్వప్న దర్శనం కాకుండా) ప్రత్యక్షంగ రమ్మని, మా ఆతిథ్యాన్ని స్వీకరించమని ప్రార్థించాను. స్వామివారు ఈవిధంగా అనుగ్రహించారు.

06-01-05 కల: ఈ మధ్యన చాలా కలలు వచ్చాయి. కానినేను ఆస్తిగాడవలలో చిక్కుకున్నందున వీటిని మరచాను. ఈ నాడు రెండు కలలను చూచాను. మొదటి దానిలో నేను కంచి పీఠాధిపతి శ్రీశ్రీశ్రీ విజయేంద్ర సరస్వతి స్వామివారిని దర్శించాను. మరో యువకుడైన నూతన స్వామిని కూడా దర్శించాను. వీరు ఇప్పుడే సన్యాసం పుచ్చుకున్నారట. (ఆ సమయాన శ్రీశ్రీశ్రీ జయేంద్ర సరస్వతి స్వామివారు జైలులో

ఉన్నారు.) ఈ కల అర్థం తెలియదు.

రెండవ కల: ఈ లీలలో అనంత శ్రీ విభూషిత శ్రీశ్రీశ్రీ త్రిదండి శ్రీ రామచంద్ర రామానుజ జీయర్ స్వామివారు, వారి శిష్య బృందంతో తెలిసిన వారింటిలో బస చేశారట. ఆ ఇంటి యజమాని నాకు సన్నిహితుడు. అయితే మా ఇంటి గృహప్రవేశ సందర్భంలో భోజనానికి పిలవాలని, శ్రీశ్రీశ్రీ జీయర్ స్వామివారిని ఆహ్వానించుటకు స్వామివారి దగ్గరకు వెళ్ళుచున్నాను. జీయర్ స్వామి వద్దకు వెళ్ళునప్పుడు కొన్ని నియమాలను పాటించవలసి ఉంటుంది. ఒక పూలమాల వేయాలి, ప్రణామాలు చేయాలి, చాలా మర్యాదపూర్వకంగా ఉండాలని చెప్పుచు పోవుచున్నాను. అప్పుడు ఉదయం 10.30 గంటలు అవుచున్నది. స్వామివారిని భోజనానికిని ఏ టైములో పిలవాలి, పిలుచుటకు ఎప్పుడు రావాలి అనే ప్రశ్నలు అడిగి తెలుసుకుందామనుకున్నాను. నేను స్వామివద్దకు పోయినప్పుడు వారు పూజలో ఉన్నారు. వారు ముందు ఉన్న హాలులో ఒక ప్రక్క పూజ చేస్తున్నారు. నేను వెళ్ళగానే నన్ను వారు చూచారు. నేను కూడా



వారి ముఖమును చూచాను. తరువాత ఆయన నాకు కనబడకుండా పూజ కొనసాగిస్తున్నారు. మిగిలిన శిష్యులు మాత్రం వారి వారి అభ్యాసములను చేసుకొంటున్నారు. వీరందరు చక్కని తిరునామం ధరించి ఉన్నారు. శిష్యులు నన్ను చూచి స్వామివారికి నేను వచ్చానని చెప్పారు. ఇంతలో స్వామివారు (శ్రీశ్రీశ్రీ రామచంద్ర రామానుజ స్వామివారి గొంతుతో) “ఏమి! ఇంత తొందరగా భోజనానికి వచ్చెదమా? పూజ జరుగుచున్నదా?” అని అన్నారు. ఆ మాటలు విని, లేదు లేదు స్వామీ, మిమ్మల్ని ఎప్పుడు పిలుచుటకు రావాలో తెలుసుకుందామని వచ్చానన్నాను. స్వామివారు వస్తున్నారు కాబట్టి స్వామివారి ఆంతరంగికుడొకరు ఏర్పాట్లు చూచుటకు నాతో పాటు మా ఇంటికి వస్తానన్నారు. మేము మా ఇంటికి వెళ్ళాము. చిత్రమేమిటంటే ఇప్పుడు ఆ ఇల్లు హైదరాబాద్ లో నేను కట్టుచున్న ఇల్లు కాదు, అప్పనపల్లి గ్రామములో నేను జన్మించిన మా చిన్నమామ ఇల్లు. మా ఊరు నుండి మరో 7 కిలోమీటర్ల దూరములో దుబ్బాక దగ్గర ఉన్నది. ఆ ఇంట్లోకి నేను మరియు ఆంతరంగికుడు కలిసి నేరుగా వంటింట్లోకి వెళ్ళాము. అక్కడ భోజనాలు చేసే స్థలములో లక్ష్మీదేవి మరియు శ్రీవేంకటేశ్వరుని పెద్దసైజు ఫోటోలు (18" X 30" సైజు కలవి) పెట్టబడి ఉన్నవి. ఆ ఫోటోల ముందు పీటలు ఏర్పాటు చేయబడ్డవి. ఒక్కొక్క ఫోటో స్థలములో ఒక్కొక్కరు కూర్చుండి భుజిస్తారట. దీనర్థం లక్ష్మీ ఫోటో ముందు, లక్ష్మీ అమ్మవారు, శ్రీవేంకటేశ్వరుని ఫోటోముందు శ్రీవేంకటేశ్వరుడు కూర్చుండునని ఏర్పాట్లు చేయబడ్డవి. ఇలా మొత్తం ఏర్పాట్లు చూచుకున్నాము. సమయమైంది. ఇంతలో ఒక వేరే కొత్త జీయర్ స్వామివారు భోజనానికని వచ్చారు. ఈయన శ్రీశ్రీశ్రీ రామచంద్ర రామానుజ జీయర్ స్వామివారితో సమానమైన వారట. వారికి బదులు వీరు వచ్చారు. వీరిని చూడగానే మేము వంటగది నుండి బయటకు భవంతి లోనికి వచ్చి వారి మెడలో పూలమాల వేశాము. ఆ పూలమాలలు మా ఆఫీసులో తయారు చేసినవేనట. తరువాత వారిని వంటశాలకు ఆహ్వానించి కూర్చోమన్నాము. వారు నేరుగా వంటశాలలో ఉన్న చేదబావి వద్దకు వెళ్ళారు. కాళ్ళు చేతులు కడుక్కున్నారు. తరువాత వారు ముందు లక్ష్మీదేవి స్థానములో కూర్చోబోయారు. కాని తిరిగి శ్రీవేంకటేశ్వరుని స్థానములో కూర్చున్నారు. మేము ఆనందముగా భోజనం వడ్డించుటకు సిద్ధమవుచున్నాము. కలలో ఇది మొదటి

సన్నివేశం.

తరువాత కలలో సీను మారిపోయింది. నేను మరికొందరితో పాటు ఒక సాంస్కృతిక కార్యక్రమాలు జరిగే ఫంక్షన్ హాల్ లాంటి దానిలో కూర్చున్నాము. పండితులు మాట్లాడుచున్నారు. తరువాత సాంస్కృతిక కార్యక్రమాలు చేయుటకు పిల్లలు సిద్ధంగా ఉన్నారు. కొంతమంది బ్రాహ్మణ పిల్లలు కూడా ఉన్నారు. కల చెదిరింది.

ఆ సమయాన నేను దీనిని ఇలా అర్థం చేసుకున్నాను. నేను నా స్వామివారిని భోజనానికి పిలిచాను. కాని వారు రాకుండా వారి స్థానములో శ్రీశ్రీశ్రీ రామచంద్ర రామానుజ జీయర్ స్వామి వారిని పంపుచున్నారని భావించాను. కాని నిజమైన అర్థం ఏదంటే - నేను నా ఊరిలో హరినామ క్షేత్రం ప్రక్కన ఇల్లు కట్టినప్పుడు తప్పక వచ్చెదనని చెప్పారు. ఇది స్వామి సంకల్పం నెరవేరునని సూచించే లీల. అద్భుతమైన లీల. నా జీవిత ధ్యేయం నెరవేరబోవుచున్నదని తెలిపే లీల. మరియు ఈ గృహ ప్రవేశంలో ఆధ్యాత్మిక కార్యక్రమాలు కూడా జరుగునని సూచించారు.

ఈ కలను ఈ క్రింది విధంగా మరింత విశ్లేషించాను. నేను శ్రీవేంకటేశ్వరుడే మూలమని నమ్మి ఏకమూర్తి ఆరాధన చేసేవాడిని. మరియు ఈ సృష్టిలోని ప్రతి దేవీ దేవతలు ఆయన అంశలేనని బలంగా నమ్మేవాడిని. ఒక్క శ్రీవేంకటేశ్వరుణ్ణి స్మరిస్తే సమస్త దేవీ దేవతలను స్మరించిన పుణ్యం వస్తుందని బలంగా విశ్వసించేవాడిని. అందుకే ఏకమూర్తి ఆరాధన చేసేవాడిని. కాని కొందరు ఈ భావనను వ్యతిరేకిస్తారు. లక్ష్మీదేవితో కూడిన శ్రీమన్నారాయణుడిని ఆరాధిస్తేనే ఫలమని లేకుంటే లేదని వారి వాదన. ఈ వాదనతో నేను ఏకీభవించను. శ్రీమన్నారాయణుడు లేదా శ్రీవేంకటేశ్వరుడు పూర్ణుడు, సర్వశక్తిమంతుడు. లీలా విలాసము కొరకు తన అంశను వివిధ రూపాలుగా రూపాంతరము చెందాడే కాని, మూలంలో ఒకటే రూపము. అదే శ్రీమన్నారాయణుడు. ఒకవేళ ఈ సృష్టిలో రెండు శక్తులున్నవనుకుంటే ‘ఏకో నారాయణ’ అనే వేదవాక్కు అర్థం లేనిదవుతుందని నా భావన. మనిషికి భావన ముఖ్యం తప్ప ఎన్ని విగ్రహాలను పెట్టుకుని పూజిస్తున్నామనేది ముఖ్యం కాదు. ముఖ్యంగా సాధకుడికి కేవలం ఏకమూర్తి భావనే అత్యంత ముఖ్యమైనది. ఆ మూర్తి సర్వశక్తివంతమైనదని, ఈ సృష్టిలోని సమస్త రూపాలు ఆ రూపమునుండే ఉద్భవించాయనే బలమైన జ్ఞానమును కలిగి సాధన చేయుట అత్యవసరము.




ఇక్కడ శ్రీవేంకటేశ్వరుడు కూడా నా ఏకమూర్తి భావాన్ని దృఢపరిచాడు. నేను అనుసరించు విధానము సరైనదని తెలిపాడు. ఈ కలలో నేను ఒక్కరినే ఆహ్వానించినప్పటికీ ఏర్పాట్లు మాత్రం శ్రీమహాలక్ష్మి మరియు శ్రీవేంకటేశ్వరుడు ఇద్దరికీ చేశాను. స్వామివారు కూడా ఒక్కరే వచ్చి, ముందు శ్రీమహాలక్ష్మికి కేటాయించిన స్థలములో కూర్చోబోయారు. ఆ తరువాత శ్రీవేంకటేశ్వరునికి కేటాయించిన స్థలములో కూర్చున్నారు. దీనిర్థం : పూర్ణుడైన శ్రీవేంకటేశ్వరుడు, శ్రీమహాలక్ష్మితో కూడిన శ్రీవేంకటేశ్వరుడు మా ఇంటికి వచ్చునని, మా ఆతిథ్యమును స్వీకరించునని భావం.

ఈ భాగంలోని ఒక లీలలో శ్రీవేంకటేశ్వరుడు స్వయంగా పూర్ణుడనని, సమస్త శక్తులకు మూలమని స్పష్టంగా తెలిపాడు.

ఇంతవరకు నేను వ్రాసిన ఆరు పుస్తకాలలో మొదటి అనుభూతుల పుస్తకము పూర్తైంది. మొత్తం 105 స్వప్న అనుభూతులతో పాటు ఎన్నో హృదయాంతర అనుభూతులను తెలిపాను. ఇప్పటినుండి రెండవ పుస్తకము లోనివి తెలుపుతున్నాను. ఈ పుస్తకము కూడా నీటిలో నానిపోయింది. కొన్ని చదువుటకు సాధ్యపడలేదు. చదువడగనివి అర్థం చేసుకున్నంతవరకు తెలుపుచున్నాను.

మా తండ్రి అసహ్యించుకొనుట

శ్రీవేంకటేశ్వరుడు నన్ను మార్చుటకు అన్ని మార్గాలను ఉపయోగించాడు. చివరికి 1990లో చనిపోయిన మా తండ్రి గారిని కూడా వాడుకున్నాడు. నా మనస్సు చింతగా ఉన్నప్పుడు, లేదా మా తండ్రిగారిని చూడాలనే కోరిక కలిగినప్పుడు స్వామివారిని ప్రార్థించగానే మా తండ్రిని చూపెట్టేవాడు. ప్రతిసారి మా తండ్రి చనిపోవుటకు



20 సంవత్సరాల ముందటి రూపముతో చూపెట్టేవారు. ఇలా ఒకసారి జనవరి 2005 లో కూడా ప్రార్థించాను. స్వామివారు మా తండ్రిని నా వద్దకు పంపారు. ఇక్కడ మరో ముఖ్యవిషయం తెలుపుచున్నాను. నా మనస్సులో స్వామివారి పట్ల భావాన్ని అనుసరించి మా తండ్రి ప్రవర్తన

ఉంటుండేది. మొదట్లో తెలిసేది కాదు. కాని 2020 సంవత్సరంలో స్వామి ఆజ్ఞతో నా పూర్తి అనుభూతులను చదివినప్పుడు అర్థం చేసుకున్నాను. ఇప్పుడు కూడా మా తండ్రికి నాపై కోపమున్నట్లు ఈ క్రింది విధంగా ప్రవర్తించాడు.

జనవరి 05 కల : ఈ లీల నానిపోయి సరిగా కనిపించుట లేదు. కాని భావం ఈవిధంగా ఉంది. మా తండ్రిని చూచి చాలా రోజులైంది కాబట్టి ప్రార్థించాను. నన్ను చూచుటకు మా తండ్రిగారు తెల్ల వస్త్రములు ధరించి చనిపోవుటకు 20 సంవత్సరముల ముందటి రూపముతో వచ్చారు. కాని ఈయన దూరమునుండి నన్ను ఓరకంట చూచుచు, బెదురుచున్నట్లు ప్రక్కకు ప్రక్కకు నడుచుకుంటూ వెళ్ళిపోయారు. ఇంతే కల. మా తండ్రి ఏదో బాధతో ఉన్నారు. నా ముఖమును చూచుటకు ఇష్టపడలేదు అనే విధంగా ఉంది. మా తండ్రి ఆ సమయాన ఎందుకు అలా చింతతో, నాపై కోపంతో ఉన్నాడో అర్థం చేసుకోలేదు. నన్ను చూచుటకు వచ్చినవాడు ఎందుకు ప్రక్క ప్రక్కకు పోవుచున్నాడనుకుని ఊరుకున్నాను. కాని దీని నిజమైన అర్థం. ఆ సమయాన 1) నేను నా ఆన్ని గొడవల విషయమై స్వామివారు రక్షించుట లేదని స్వామివారిపై కోపముతో ఉన్నాను. 2) స్వామివారు ఒక మాస పత్రికను ప్రారంభించమని చెప్పినప్పటికీ, ప్రారంభించనందుకు కూడా మా తండ్రి గారికి నాపై కోపమొచ్చింది. అందుకే కోపముతో ఉన్నారు.

శ్రీవేంకటేశ్వరుడు మూలంలో శ్రీమన్నారాయణుడని చెప్పట

తిరుమల శ్రీవేంకటేశ్వరుడు ఎప్పుడు ఏ లీల ప్రసరించుదురో ఆయనకాయనే సాటి. కాని ఏమి చెప్పదలచుకున్నాడో ఆ రకమైన భావాలు ఆ సమయాన నాకు కలిగి నేను ఆ విధంగా ప్రార్థించేలా చేసేవారు. సాధారణంగా ఆనాటి నా పరిస్థితులు ఆ భావాలకు అనుకూలంగా ఉంటుండేవి. కొన్ని ద్వంద్వార్థాలను ఉపయోగించి హితబోధ చేసేవారు. మరికొన్ని ఆయన అనుగ్రహించదలచి చేసేవారు.

నాకు గురువు లేడు, తిరుమల శ్రీవేంకటేశ్వరుని లీలల ప్రభావము వలననే నేను ఆధ్యాత్మిక రంగములోనికి ప్రవేశించాను. నాకు గురువు, దైవం, యజమాని ఆయనే. నిజానికి నేను శ్రీవేంకటేశ్వరుణ్ణి మాత్రమే సృష్టికి



మూలమని భావించేవాడిని. శ్రీరాముడికి, శ్రీకృష్ణుడికి, లక్ష్మీదేవికి, చివరికి శ్రీమన్నారాయణునికి సహితము ఈయనే మూలం అని భావించేవాడిని. చాలామంది శ్రీమన్నారాయణుడే ఈ సృష్టికి మూలమని భావిస్తారు. కాని నేను మాత్రము దీనిని నమ్మేవాడిని కాదు. అంతటి దృఢ విశ్వాసం నా శ్రీవేంకటేశ్వరునిలో ఉండేది. ఈనాడు ఈ కలలో శ్రీవేంకటేశ్వరుడు తాను మూలంలో ఎవరూనే విషయాన్ని తెలిపారు. తాను శ్రీమన్నారాయణుడనని, బ్రహ్మ మొదలగు వారికి జన్మనిచ్చి, వారికి రోజువారి శక్తిని తానే అందించుచున్నాననే జ్ఞానాన్ని ప్రసాదించారు. ప్రస్తుతం శ్రీవేంకటేశ్వరుడనే తొడుగు ధరించి ఉన్నానని కూడా చెప్పాడు. ఆ లీల ఈవిధంగా ఉంది.

నేను తేది 05-07-2002, నా మొదటి పుట్టిన రోజు పండుగ నుండి స్వామివారికి ప్రతి శుక్రవారము మా ఇంటిలో అభిషేకము చేస్తున్నాను. ఒక సందర్భములో నేనే శివుడిని, నీవు పూజించు అని స్వయముగా స్వామివారే చెప్పారు కాబట్టి గత కొన్నిరోజులనుండి శ్రీవేంకటేశ్వరునికి అభిషేకించిన తరువాత శివుడికి కూడా అభిషేకించుటను అలవాటు చేసుకున్నాను. ఇలా ప్రతి శుక్రవారం మరియు సోమవారం ఈ అభిషేకక్రియ జరుగుచున్నది. ఈ అభిషేకించు సమయాన నేను స్వయంగా నా స్వామివారిని ముట్టుకుని అభిషేకించుచున్నట్లు అనుభూతి చెందేవాణ్ణి. మహదానందాన్ని అనుభవించేవాణ్ణి. చాలాసార్లు నా శరీరం రోమాంచితమై ఆనందబాష్పాలు రాల్చిన సందర్భాలు ఎన్నో ఉన్నవి. ఇంతటి ఆనందాన్నిస్తుంది కాబట్టి ఈ అభిషేక క్రియను ఎట్టి పరిస్థితులలో వదులుకునేవాడిని కాదు. నీరు, పాలు, తేనె, గంధము మొదలగు వాటితో స్వామివారిని నా తనివి తీర అభిషేకించేది. ఆ తరువాత మంచి పుష్పాలు సమర్పించి నమస్కరించేవాడిని, తేనె నైవేద్యం పెట్టేవాడిని.


మా తండ్రిగారు కీ.శే. పుల్లగూర్ల వెంకటరెడ్డి తేది 22-12-1990, పుష్యమాసము శుద్ధ పంచమి నాడు చనిపోయారు. ఆయనకు ఆ తెలుగు తిథి ప్రకారం ప్రతి సంవత్సరం శ్రాద్ధము ఇవ్వడము, అది కూడా మా సొంత గ్రామము చిన్నగుండవెల్లిలో ఇవ్వడము అలవాటు చేసుకున్నాను. ఈ సంవత్సరం ఈ తిథి 14-01-05 శుక్రవారం వచ్చింది. కావున నేను ఒకరోజు ముందు 13-01-05 నాడు మా తండ్రి సంవత్సరీకం గురించి చిన్నగుండవెల్లి వెళ్ళాను. అయితే మా తండ్రి గారి తిథి

శుక్రవారము కావున నేను ఆ రోజు మా ఊరిలో ఉండడం జరుగును. అక్కడ సరైన వసతులు లేని కారణంగా స్వామివారిని అభిషేకించుట వీలుపడదు. కాబట్టి 14-01-05 నాడు అభిషేకము చేయలేదు. కాని ఆ స్వామిని మరీ మరీ వేడుకున్నాను. “ప్రభూ పరిస్థితుల ప్రభావము వలన నేను మీకు అభిషేకమును చేయలేకపోయాను, ఆ ఆనందమును కూడా పొందలేకపోయాను. కావున నన్ను క్షమించమని ప్రార్థించాను. మరియు మీరు క్షమించినట్లైతే, నాకు ఆనందమును ఇవ్వాలనుకుంటే వచ్చే 7 రోజులలో నా కలలో, మీ తొడుగులను తీసి అభిషేకించుచున్నట్లు కలను ప్రసాదించి ఆనందించే భాగ్యమును ప్రసాదించుమని వేడుకున్నాను. స్వామివారి తొడుగులు తీసిన తరువాత ఉండే రూపము నాకు ఎంతో ఆనందాన్నిస్తుంది కాబట్టి అలా ప్రార్థించాను.

నా ప్రభు ఈ ప్రార్థనను పూసగుచ్చినట్లు విన్నాడు. మరియు నాపై గల దయతో నాకు తేది 21-01-2005 నాటి కలలో తన అభిషేకమును మరియు ద్వంద్వార్థాన్ని ఉపయోగించి కొంత జ్ఞానాన్ని ప్రసాదించాడు.

అప్పుడు మా ఆఫీసు వి.ఎస్.టి రోడ్డు విద్యానగర్ లో ఉండేది. అర్దీసి క్రాస్ రోడ్డు వద్ద శ్రీ శృంగేరి శంకరమఠం వారి శ్రీ పంచముఖ హనుమాన్ ఆలయం ఒకటుంది. అందులో 2-3 సంవత్సరాల క్రితం శ్రీవేంకటేశ్వరస్వామి వారిని కూడా ప్రతిష్ఠించారు. అందుబాటులో ఉంది కావున చాలాసార్లు ఈ ఆలయానికి వెళ్ళేవాడిని. ఆలయ పూజారి శ్రీమాన్ గోపాల కృష్ణమాచార్యులతో మంచి పరిచయమేర్పడ్డది.

21-01-05 కల: నేను ఏదో పనిపై హైదరాబాదులోని ఇందిరాపార్కు నుండి అర్దీసి క్రాస్ రోడ్డుకు వస్తున్నాను. దారిలో శ్రీ శృంగేరి శంకరమఠం వారి శ్రీ పంచముఖ హనుమాన్ ఆలయం కనబడ్డది. ఆరోజు ఏదో ఒక పవిత్రమైన రోజు కావటం వలన ఆలయానికి చక్కని అలంకరణ చేశారు. పూలదండలు, మామిడి తోరణాలు, అరటి చెట్లు కట్టారు. వీటిని చూచాను. మరియు ఈరోజు చాలా మంచిరోజు స్వామివారిని దర్శించుకోవాలని నిర్ణయించుకొని ఆలయం లోనికి వెళ్ళాను. నిజానికి ఆలయ ముఖద్వారం నుండి లోనికి వెళ్ళగానే శ్రీవేంకటేశ్వరుని మందిరం, అందులో నాలుగు అడుగుల ఎత్తుతో స్వామివారు ఎదురుగా కనిపిస్తారు. కాని ఇప్పుడు ఈ కలలోని స్వామివారు ఈ ఆలయం లోని స్వామివారు



సరళ



సరళ

కాదు. నేను సాక్షాత్ తిరుమలలోని స్వామివారినే చూచాను. అత్యంత గంభీరంగా, ఆరున్నర అడుగుల ఎత్తుతో ఉన్నారు. మంచి వస్త్రాలతో, తెల్లని ముత్యాలతో, రకరకాల ఆభరణాలతో అలంకరించబడి ఉన్నారు. శరీరం మొత్తం అలంకరణనే, కేవలం ముఖము, చెంపలు మాత్రమే కనబడుచున్నవి. ఈ స్వామివారిని చూడగానే ఒక్కసారి తన్మయత్వం చెందాను. రెండు చేతులతో నమస్కరించాను. స్వామివారి ఎదురుగా ఈ ఆలయ పూజారి శ్రీ గోపాలకృష్ణమాచార్యులు గారే ఉన్నారు. వారు నన్ను చిరునవ్వుతో ఆహ్వానించారు. మరో విషయమేమిటంటే లోపల స్వామివారు ఉన్నగది కూడా ఈ ఆలయంది కాదు. స్వామివారి గర్భాలయమునకు ఉన్న చౌకట్, గడప (కులశేఖర పడి) మాత్రము తిరుమల లోనిదే! లోన గర్భగుడి మాత్రము వేరేది. చాల పెద్దగ ఉంది. ఈ గర్భగుడి లోనికి పూజారులు ప్రవేశించుటకు వీలుగా లోనుండి మరో ద్వారము ఉన్నది. ఇంతలో కల దృశ్యము మారింది. ఈ పూజారి గారు అభిషేక నిమిత్తమని స్వామినుండి ముత్యాల హారాలను, బంగారు నగలను, వస్త్రాలను తీసి ప్రక్కన పెట్టారు. ఇంతలో ఒక చిత్రం జరిగింది. చివరికి ఈ పూజారిగారు స్వామి నుండి పై తొడుగును తీసి ప్రక్కన పెట్టారు. ఈ తొడుగు శ్రీవేంకటేశ్వరుని ఆకారంతో తయారు చేసిన గట్టి ప్లాస్టిక్ లాగా ఉన్నది. ఒక రకంగా తన

రెండు చేతులతో మొత్తం ఈ శ్రీవేంకటేశ్వరుణ్ణి తీసి ప్రక్కన పెట్టారు. ఈ తొడుగు దాదాపు ఆరున్నర అడుగుల ఎత్తు ఉంది. ఈ తొడుగు క్రింద కేవల రెండు నుండి రెండున్నర అడుగుల ఎత్తుగల మూర్తి కనబడ్డాడు. నిజానికి ఈయనే ఒరిజినల్ మూర్తి. ఆయన కొంచెము వెనుకకు వంగి ఏటవాలుగా ఉన్నారు. శంఖు చక్రాలు ధరించి ఉన్నాడు. ఆయన నాభినుండి నాలుగింపుల వరకు తామర కాడ బయటికి వచ్చి ఉన్నది. దీనినాలుగింపుల తర్వాత భాగము తొడుగు ధరించుటకు వీలుగా కత్తిరించినట్లుగా ఉన్నది. ఈ తామర కాడ మధ్యలో చిన్న రంధ్రము కూడా ఉన్నది. ఈ లోని మూర్తి మరియు పైనుండి తీసిన ప్లాస్టిక్ కవర్ రెండూ అత్యంత నల్లని రంగులో ఉన్నాయి. వెంటనే నాకు ఒక హృదయాంతర భావం కలిగింది. “నేను మూలంలో శ్రీమన్నారాయణుడిని, కాని ప్రస్తుతం శ్రీవేంకటేశ్వరుడననే తొడుగును ధరించి ఉన్నాను. నాభినుండి వెలువడిన తామర కాడ బ్రహ్మాది దేవతలకు మూలం. ఈ కాడకు కల రంధ్రం నుండి బ్రహ్మాది దేవతలకు కావలసిన రోజువారీ శక్తిని అందించుదును” అనే భావం కలిగింది.

ఇంతలో స్వామివారు ఉండే గర్భగుడిలోని ప్రత్యేక ద్వారము గుండా 5-6 మంది బ్రాహ్మణులు లోనికి ప్రవేశించారు. స్వామి అభిషేకానికి కావలసిన సామానులను వెండి పళ్ళెరములలో పెట్టుకుని



వచ్చారు. వీరు పూలు, పెరుగు, తేనె, గంధము, జలము, చక్కెర ఇంకా కొన్ని వస్తువులు తెచ్చారు. ఇంతలో ఈ అభిషేకమును చూచుటకని వచ్చిన భక్తులు ఎక్కువైనారు. ఒకరి మీద ఒకరు పడుచూ చూడసాగారు. చివరికి స్వామివారికి అభిషేకము చేశారట. నేను సరిగా చూడలేదు. ఇప్పుడు మరో చిత్రము జరిగింది. స్వామివారి స్థానములో మూడడుగుల వ్యాసము కలిగి రెండడుగుల ఎత్తు కలిగిన నల్లని శివలింగము ప్రత్యక్షమైంది. దీనిని కూడా జలము, తేనె, పెరుగు, చక్కెరతో అభిషేకించారు. భక్తులు శివలింగాన్ని ముట్టుకున్నారు. నేను వద్దన్నాను. కాని వారు ఏమీ కాదన్నారు. అప్పుడు నేను తిరుపతిలో ముట్టుకోనివ్వరన్నాను. నీరు, పాలు, తేనె, గంధం చివరికి చక్కెర వేసి చేతులతో రాస్తూ అభిషేకించారు. నేను శివుడి అభిషేకానికి చక్కెరను మొదటిసారి చూచి ఆశ్చర్యపోయాను. శ్రీవేంకటేశ్వరునికి అభిషేకం చేసింది ఆలయం లోపల నుండి ప్రత్యేకంగా వచ్చిన బ్రాహ్మణులు. శివుడికి అభిషేకం చేసింది మాత్రం భక్తులు మరియు బ్రాహ్మణులు కలిసి చేశారు. నేను చూస్తూ ఉండిపోయాను. కల చెదిరింది.

ఈ విధంగా స్వామివారు, శ్రీవేంకటేశ్వరునికి మరియు ఆయనమరోరూపమైన శివునికి నేనుకోరినట్లు అభిషేకమును చూపెట్టినన్ని ఆనందపరచారు. ముఖ్యంగా ఈ లీలలో నాకు జ్ఞానోదయము చేశారు. తాను శ్రీవేంకటేశ్వరుడనే తొడుగును తీసివేయగ, శ్రీమన్నారాయణుడని, ఆయన నాభినుండి బ్రహ్మ ఉద్భవించాడని మరియు ఆ రంధ్రం నుండి ప్రతిరోజు వారికి జీవించుటకు శక్తిని ఇతడే ఇచ్చుచున్నాడనే అర్థం నా మనస్సులో కలిగించారు. అంటే శ్రీవేంకటేశ్వరుడు మూలంలో శ్రీమన్నారాయణుడని అర్థం. ఇంతటి జ్ఞానాన్ని స్వామివారు కలిగించినప్పటికీ, శ్రీవేంకటేశ్వరుడే మూలమనే నా అభిప్రాయమును మార్చుకోలేదు. ఇతర రూపాలలో నేను ఆనందం పొందలేను. స్వామివారిని ప్రార్థించి నేను ఇదే భావంతో ప్రార్థిస్తానని చెప్పాను.

ఈ లీలను కూడా ఈ విధంగా విశ్లేషించాను. శ్రీవేంకటేశ్వరుడు మూలములో పూర్ణుడైన, సమస్త శక్తులకు మూలమైన శ్రీమన్నారాయణుడు. ఈ సృష్టిలో, శ్రీమహాలక్ష్మితో కలిపి సమస్త దేవీ దేవతలు ఆయన అంశనుండే పుట్టారు. కాబట్టి పూర్ణుడైన ఒక్క శ్రీమన్నారాయణుడిని సమస్త రూపాలను సృష్టించిన పుణ్యం వస్తుంది. బహురూప ఆరాధన అవసరము

లేదు. ఇది సాధకునికి ఎంతో లాభిస్తుంది. పూర్వం ధృవుడు, మార్కండేయుడు, అంజనేయుడు, ప్రహ్లాదుడు, పాండవులు, హాధీరాం బావాజీ, తరిగొండ వేంగమాంబ ఏకరూపాన్ని ఆరాధించి విజయం సాధించిన భక్తులు.

తిరుమలలో భక్తులు 3 రోజులు క్యూలో నిలబడి స్వామివారిని దర్శించి, తృప్తి చెందుచు వారి కోర్కెలను తీర్చుకొనుచున్నారు. తిరుమల మూర్తి ఏకమూర్తి అని గుర్తించాలి.

ఇంటి గుమ్మానికి తిరునామం

పెట్టమని సూచించుట

ఇంటి గురించి : హాబ్సీగూడలోని కాకతీయనగర్ లో మా ఇంటి పనులు జరుగుచున్నవి. ముఖ ద్వారానికి పైన వినాయకునికి బదులు శంఖు చక్రాలు, నామము పెట్టాలనే ఆలోచన వచ్చింది. నా మనస్సులో భావమును స్వామివారితో పంచుకున్నాను. ఆజ్ఞ ఇవ్వమన్నాను. ఈ క్రింది లీల చూపించారు.

25-01-05 కల: ఈ కలలో నాకు ఒక ద్వారము కనబడ్డది. దానిపై సజ్జ లాగా, ఆ సజ్జపై శ్రీకృష్ణుడు కనబడ్డాడు. ఆయన నిలబడి తన కాలు ఒకదానిపై మరొకటి (పాదము) పెట్టి పిల్లనగ్రోవి ఊదుచున్నట్లు కనబడ్డాడు. సిమెంటుతో చేసిన జాలీలో ఈయన మధ్యలో ఉన్నాడు. ఇరుప్రక్కల జాలి ఉంది. ఇది చాలా పురాతనమైన చిత్రము. శ్రీకృష్ణునికి నీలము, పసుపు, ఎరుపు రంగులు మిళితమై ఉన్నవి. ఇంతే కల. ఇది చూడగానే స్వామివారు నా మనస్సులోని కోరికను అనుమతించారని భావించాను. మా ఇంటి ముఖ గుమ్మానికి మధ్యలో నామం పెట్టి ఇరుప్రక్కలకు శంఖు చక్రాలను పెట్టాను.

స్వామివారి అన్ని లీలలు అర్థం అయ్యేవి కావు. ఈ క్రింద తెలిపిన లీల అర్థం కాలేదు.

08-02-05 కల: ఈరోజు మంగళవారం. అమావాస్య మరియు శ్రవణా నక్షత్రం. నేను ఒక అడవిలో, బహుశా మా ఇంటి వెనుక, ఉస్మానియా యూనివర్సిటీ మధ్యలో ఉన్నాను ఒక పాడుబడిన ఇల్లు కనబడ్డది. ఆ ఇంట్లో ఎవ్వరూ నివసించుట లేదు. కావున అది పాడుబడిన లేక వదిలిపెట్టిన దానిలా ఉంది. దాని కిటికీలను మరియు డోర్ ఫ్రేములను దొంగలెత్తుకుపోయారు. ఆ ఇల్లు మూడు నాలుగు గదులు కలిగి ముస్లిం జెండాలు కట్టబడి ఉన్నాయి. నేను ఆ ఇంటిలోని ఒక రూము లోనికి పోయాను. కొంచెం



సరళ

ముందుకు జరిగి కిటికీ ఫ్రేమ్ లేని ద్వారం గుండా బయటికి చూస్తూ పైకి చూచాను. అప్పుడు ఆకాశములో ఎర్రని, నిగనిగలాడుచున్న చంద్రుడు చాలా స్పష్టంగా క్లోజప్ లో కనబడ్డాడు. ఇంతలో నా దృష్టి ఇంకా కొంచెము పైకి పోబడ్డది. ఇంతలో ఇంకో చంద్రుడు స్పష్టంగా క్లోజప్ లో ఇదేవిధంగా కనబడ్డాడు. ఇలా రెండు చంద్రుళ్ళు ఒకేసారి ఆకాశంలో నిగనిగ మెరుస్తూ కనబడ్డారు. ఇది శుభసూచకమా లేక అశుభసూచకమా అని కలలోనే అనుకున్నాను. కల చెదిరింది. వెంటనే నాకు నా స్వామివారే రక్ష అని భావించి శ్రీవేంకటేశ్వరుణ్ణి మనసారా ధ్యానించుకున్నాను. దీని అర్థం నాకు తెలియలేదు. పాఠకులు ఎవ్వరైనా తెలిసినచో చెప్పగలరు.

భగవంతుడు ప్రసాదించింది తియ్యగా ఉంటుంది

వ్యాపారం గురించి : నేను శ్రీవేంకటేశ్వర మహామంత్రపీఠం ప్రారంభించిన నాటినుండి రోజు రోజుకు

నా ఆర్థిక స్థితి దిగజారింది. నేను చేసే వ్యాపారములో నష్టాలు వచ్చాయి. కట్టిన ఇళ్ళు అమ్ముడు పోలేదు. చాలారోజులు వేచి చూడవలసి వచ్చేది. స్వామివారిని తీవ్రంగా ప్రార్థించిన తరువాత ఆయన దయ కలిగినప్పుడు అమ్ముడు పోయేవి. మొత్తం మీద నా వ్యాపారము దిగజారింది. ఆ కష్టాల నుండి బయట పడుటకని స్వామి స్మరణ ఎక్కువవుతున్నది. ఈ స్థితి పీఠం పెట్టినప్పటి నుండి రోజు రోజుకు పెరిగింది. నా తరువాత ఈ వ్యాపారానికి వచ్చినవారు రాణించారు. నేను మాత్రం మంచి తెలివి తేటలు ఉన్నప్పటికీ వెనుకకు పోయాను. ఈ భావం నా మనస్సులో ముద్రించుకుంది. అధిగమించుటకు తీవ్రంగా ప్రయత్నించాను. నా ఈ ప్రయత్నం చూచి స్వామివారు ఒక చక్కని విశ్లేషణాత్మక లీలను ప్రసాదించారు. కాని అప్పుడు నేను దీనిని తెలుసుకోలేకపోయాను.

10-02-05 కల : ఈ కలలో నేను ఒక పుణ్యస్థానాలు చేసేటటువంటి సముద్రము లాంటి స్థలమునకు పోయాను. కొందరు భక్తులు స్నానము చేస్తున్నారు, మరికొందరు



స్నానం ముగించుకొని వెళ్ళిపోవుచున్నారు. నేను ఆ సముద్రంలో దూకి ఈత కొడుచున్నాను. నేను ఆ నీటిని సముద్రపు నీటివలె ఉప్పుగా గాంచలేదు. అవి తీయగా ఉన్నవి. ఏమిటి ఇది, సముద్రము కదా, నోటిలోని నీరు ఉప్పుగా లేదేమిటని మరికొంత నీటిని నోటిలో పోసుకున్నాను. ఇవి మటుకు సముద్రపు జలం లాగా ఉప్పుగా ఉన్నవి. మరో విషయం. అంతమంది భక్తులు స్నానం చేయుచున్నప్పటికీ అక్కడి నీరు ఏమాత్రం మురికిగా లేవు, స్వచ్ఛంగా తెల్లగా ఉన్నవి. ఈ స్నానము తరువాత దైవదర్శనానికి వెళ్ళాలనే కోరిక నా మనస్సులో ఉండింది. కల చెదిరింది.

ఈ కల అర్థం అప్పుడు తెలియలేదు. కాని ఈరోజు దీనర్థాన్ని ఇలా గ్రహించాను. భగవంతుడు ప్రసాదించింది తియ్యగా ఉంటుంది. మనము కావలెనని ఉర్రూతలూగుచు తీసుకున్నది చేదుగా / ఉప్పుగా ఉంటుందనే అర్థం అనుకున్నాను. ఆ రోజు భగవంతుడు ప్రసాదించిన కొద్దిపాటి వ్యాపారానికి తృప్తి చెందలేదు. మరింత ఎదగాలని చూచాను. అది చేదుగా ఉంటుందని ఈ లీల ద్వారా తెలిపారు.

స్వామివారికి అన్నీ తెలుసు

నేవ గురించి : వరుసగా పది రోజులు స్వామి లీలలను చూడకుండా ఉండేవాడిని కాదు. ప్రతిరోజు ప్రతి క్షణం ఏదో విధమైన కోరికతో ఆయనను అడిగి దాని జవాబుకి వేచి చూచేవాణ్ణి. జవాబు అలస్యమైతే స్వామివారు నన్ను మరచారని బాధపడేవాణ్ణి. మళ్ళీ రకరకాల ప్రయత్నాలు చేసేవాడిని. ఆ సమయాన 3వ పర్యాయంగా 7 కోట్ల జపమును వ్రాయిస్తున్నాము. ఈ రాబోవు జప సమర్పణకు ఎవ్వరిని పిలవాలి? స్వామివారి నుండి ఆజ్ఞ రాలేదని ఎదురు చూడసాగాను. స్వామివారు నన్ను మరచారని బాధపడసాగాను. కాని స్వామివారు ఈ క్రింది లీలను చూపించి నా కన్నులు తెరిపించారు.

04-02-05 కల: ఒక క్రొత్త విధమైన కల కన్నాను. అరుదైన, అద్భుతమైన సంఘటన. నేను ఈ కలలో శ్రీశ్రీశ్రీ శ్రీమన్నారాయణ చిన్నజీయర్ స్వామివారిని మరియు టిటిడి ఈవో శ్రీ అజయ్ కళ్యాణ్ గారిని చూచాను. శ్రీ అజయ్ కళ్యాణ్ గారు, తన చేతిలో ఏవో కొన్ని ఫైల్స్ ను పట్టుకొని ఉన్నారు. నేను మరియు కొంతమంది భక్తులతో కలిసి ఏవో మెట్లు ఎక్కుతున్నట్లుగా కల కన్నాను. కలలో ఇది

మొదటి సన్నివేశం. (నేడు అజయ్ కళ్యాణ్ గారు తన ఈవో బాధ్యతలను శ్రీ ఎ.పి.వి.ఎస్ శర్మ గారికి అప్పజెప్పారు).


రెండవ సన్నివేశంలో చిన్న జీయర్ స్వామి ఆశ్రమంలో ఒక ఉత్సవం జరుగుతోంది. చాలామంది భక్తులు ఉన్నారు. శ్రీశ్రీశ్రీ చిన్నజీయర్ స్వామివారు భాషణ ఇస్తున్నారు. అందులో స్వామివారు మా జప సమర్పణ గురించి, మా కార్యక్రమము గురించి భక్తులకు చెబుతారని ఎంతో కుతూహలముతో ఎదురు చూచాను. కాని ఆయన మొత్తం భాషణంలో ఈ విషయమై ఒక్కమాట కూడా మాట్లాడలేదు. భాషణ ముగించి ఆయన కుటీరమునకు పోవుచున్నారు. ఆ మధ్యలో నేను ఆయన వద్దకు వెళ్ళాను. స్వామివారికి తృతీయ పర్యాయంగా 7 కోట్ల జప సమర్పణ చేస్తున్నాను. జప పుస్తకములను భక్తులకు పంచుచున్నానని చెప్పాను. ఇంతలో జీయర్ గారు “నాకు అంతా తెలుసు. నీవు చేస్తున్న ప్రతి విషయము నాకు తెలుసు. నీవు ప్రస్తుతము తృతీయ పర్యాయముగా 7 కోట్ల జపమును సమర్పించబోవుచున్నావని” తెలుసని అన్నారు. అప్పుడు నేను జీయరు గారు కావాలనే సభలో నా గురించి చెప్పలేదు అని కలలోనే అనుకున్నాను. కల చెదిరింది.

దీనర్థం నా స్వామివారు నాకు సరైన సమయమున జవాబు ఇవ్వనంత మాత్రాన నన్ను మరువలేదని మరియు ప్రతి విషయం ప్రతి క్షణం నా గురించి తెలుసని గ్రహించాను.

శివుడు తిరునామాలతో దర్శనమిచ్చుట

నేను ఒక సాధారణ మానవుణ్ణి. కాని శ్రీవేంకటేశ్వరుని కృపా విశేషం చేత ఆయన అనుగ్రహం లభించింది. ఈ అనుగ్రహాన్ని ఆసరాగా తీసుకుని స్వామివారిని ఎన్నో రకాలుగా వాడుకున్నాను. ఏ కోణంలో ఎక్కువ ఆనందం లభించేదో ఆ కోణంలో వాడుకున్నాను. బహుశా ఈ సృష్టిలో నాకు తెలిసి భగవంతుణ్ణి ఇంతగా వాడుకున్నవాడు నేనొక్కడినే అని భావిస్తున్నాను. ఆయన కూడా నా కోరికను తీర్చేవాడు. ఇక్కడ పరమశివుణ్ణి చూడాలనే కోరిక పుట్టింది. వెంటనే ప్రభూ మీరు తిరునామం ధరించి లింగరూపం కాకుండా మానవుడిగా దర్శనమివ్వమని ప్రార్థించాను. స్వామివారు కరుణించారు. ఆ లీల ఇలా ఉంది. ఇది నా జీవితములో మరో అణిముత్యం.

తేది 11-02-05 శుక్రవారం ఉదయం 11.45 గంటలకు తిరుమలగిరి లోని శ్రీ ప్రసన్నాంజనేయ



స్వామివారి గుడికి వెళ్ళాను. మనస్సు కలత చెందినప్పుడు, ప్రశాంతత కోసం అందుబాటులో ఉంది కాబట్టి ఈ ఆలయానికి వెళ్ళేవాడిని. ఈరోజు ఆలయానికి వెళ్ళి శ్రీ అంజనేయ స్వామివారిని ప్రార్థించాను. మరియు వెనుకనే ఉన్న పరమశివుడికి కూడా ఐదు ప్రదక్షిణలు చేసి ఈశ్వరుణ్ణి ధ్యానించాను. పైకి పరమశివుడిని ప్రార్థించుచున్నాననే కాని లోన శ్రీవేంకటేశ్వరుణ్ణి ధ్యానించేది. శివరూపాయ శ్రీవేంకటేశ్వరాయ నమో నమః అని ప్రార్థిస్తేనే ఆనందం కలిగేది. ప్రార్థన తరువాత ఎందుకో గాని ఈరోజు పరమ శివుణ్ణి చూడాలనే బలమైన కోరిక నా హృదయం నుండి పుట్టుకొచ్చింది. ఈ కోరిక ఉబికి ఉబికి వచ్చింది. కాని స్వామివారిని ఇంతకుముందు ఎన్నోసార్లు లింగాకారంలో చూచాను. ఇప్పుడు మానవరూపంతో చూడాలని కోరిక పుట్టింది. ఈ కోరికతో ఒళ్ళు పులకరించింది. కళ్ళ నుండి ఆనందబాష్పాలు రాలాయి. వెనువెంటనే ఈ కోరికను నా స్వామివారు కూడా మన్నించినట్లు నమ్మకం ఏర్పడ్డది. ఇదే ఆనందస్థితిలో అక్కడ ఐదు నిమిషాలు ఉన్నాను. ఇంతలో నా మనస్సులో మెరుపులాంటి మరో ఆలోచన

కల్పింది. నేను నా ప్రభువైన శివుణ్ణి కేవలం నా ఆనందం కోసమే చూడాలనుకుంటున్నాను. కాని ఈ పొందగోరే ఆనందం రెట్టింపైతే బాగుండుననిపించింది. వెంటనే ఇలా ప్రార్థించాను. హే ప్రభూ! మిమ్మల్ని చూడాలన్న కోరిక బలంగా ఉన్నది. మిమ్మల్ని నా సంతోషం కోసమే చూడాలనుకుంటున్నాను. నా సంతోషం రెట్టింపగునట్లు మీరు తిరుమలలోని శ్రీవేంకటేశ్వరుడు ధరించినట్లు, అంత సైజు గల తిరునామం ధరించి దర్శనమివ్వమని వేడుకున్నాను. అంటే పరమశివుణ్ణి తిరునామం ధరించి దర్శనమివ్వమన్నాను.

కాని మరునాడు దర్శనమివ్వలేదు. బాధపడ్డాను. తిరిగి ప్రార్థించాను. ఈరోజైనా దర్శనమివ్వమని వేడుకున్నాను. స్వామి కరుణించాడు. ఆ లీల ఈవిధంగా ఉంది.

13-02-05 కల : తిరుపతిలో కపిలేశ్వరము అనే ఒక శైవ క్షేత్రమున్నది. ఇందులో శివుడు ఆరాధ్యుడు. ఈ క్షేత్రం చాలా ప్రసిద్ధమైంది. మనము ఆలయ ముఖద్వారం నుండి వెళ్ళగానే ఎడమ ప్రక్క శ్రీలక్ష్మీనారాయణుడు దర్శనమిస్తాడు. వీరు శేషునిపై కూర్చుండి తన తొడపై



లక్ష్మీదేవిని కూర్చుండపెట్టుకొని ఉంటాడు. వీరు శ్రీవేంకటేశ్వరుని మాదిరిగానే పెద్దదైన తిరునామమును ధరించి ఉంటారు. ఈయన ఈ ఆలయానికి క్షేత్రపాలకుడని అంటారు. నాకు కలలో ఇదే విధమైన రూపము కనబడ్డది. నారాయణుడు తన తొడపై లక్ష్మీ అమ్మవారిని కూర్చుండబెట్టుకున్నాడు. మరియు తెల్లని మిరుమిట్లు గొలిపే ఆభరణాలు కల్గి ఉన్నాడు. మంచి తిరునామం ముక్కునుండి తలవరకు, కళ్ళపైనుండి ధరించాడు. ఆయనను చూడగానే శ్రీలక్ష్మీనారాయణుడి వలె ఉన్నాడని కలలోనే అనుకున్నాను. ఆ తరువాత కేవలం ఆయన తిరునామం మాత్రమే క్లోజప్ లో కనబడ్డది. ఈ నామం స్వామినుండి పెద్దదగుచు పెద్దదగుచు నా వరకు వచ్చింది. ఆ తరువాత చిన్నదగుచు చిన్నదగుచు స్వామివరకు వెళ్ళి ఆయన ముఖముపై వాలింది. ఉదా : సినిమాలో ఒక దొంగ ఒకరిని చంపుటకు ఒక కత్తిని తీసుకుని పోవుచున్నప్పుడు, మనకు ముందు ఆ దొంగను చూపుతారు. ఆ తరువాత అతడు తీసుకెళ్తున్న కత్తిని ప్రేక్షకులు దానిని స్పష్టంగా చూడాలని క్లోజప్ లో చూపిస్తారు. ఇదేవిధంగా నాకు ముందు శ్రీమన్నారాయణుడు కనబడ్డాడు. తరువాత తాను ధరించిన తిరునామం మాత్రమే క్లోజప్ లో కనబడ్డది. దీని ఉద్దేశ్యం తాను తిరునామమును (ఊర్ధ్వ పుండ్రాలను) ధరించినాడన్న విషయమును స్పష్టం చేశాడు. తరువాత శ్రీలక్ష్మీనారాయణుడు మళ్ళీ కనబడ్డాడు. వీరిని చూడగానే కపిల తీర్థంలోని లక్ష్మీనారాయణులని కలలోనే భావించాను.

ఈ సన్నివేశం తరువాత నేను ఒక శ్రీవేంకటేశ్వర ఆలయానికి వెళ్ళాను. అక్కడ ఉత్సవములు జరుగుట వలన సందడిగా ఉన్నది. బ్రాహ్మణులు చాలామంది ఉన్నారు. రథోత్సవమునకు సిద్ధం చేస్తున్నారు. నన్ను చూడగానే ఈ అయ్యవారలు పిలిచి స్వామివారి గుడిలో పూజ చేయించారు. ఆ తరువాత నేను వీధుల లోనికి వచ్చాను.

అక్కడి జనం ఈ మార్గాన స్వామివారి రథం వస్తుంది ప్రక్కకు జరగమనే విధంగా చూస్తున్నారు. ఆ ఆలయంలో నల్లగా ఉన్న చిన్న చిన్న విగ్రహాలు చాలా ఉన్నాయి. కల చెదిరింది.

ఈ విధంగా నా కోరిక ప్రకారం శివుడు తిరునామముతో దర్శనమిచ్చాడు. వీరు తిరునామం ధరిస్తే నారాయణుడుగా మారుతాడని అర్థం. అంటే శ్రీవేంకటేశ్వరుడు శ్రీమన్నారాయణుడే మరియు పరమశివుడు కూడా శ్రీమన్నారాయణుడే. వీరిరువురు మూలంలో శ్రీమన్నారాయణుడనే విషయమును మరోసారి తెలియజేశారు. ఇంతటి జ్ఞానాన్ని ప్రసాదించుచు, నా కోరికను తీర్చిన స్వామివారికి శతకోటి ప్రణామాలను అర్పించుకున్నాను. నా జీవితంలో ఈ లీల మరో ఆణిముత్యం.

నా దశ: స్వామి చెప్పినట్లు వినమన్నాడు. జీవితాంతం జప పుస్తకములను ఉచితంగా పంచ నిర్ణయించుకున్నాను. స్వామివారు నా ఇంటికి వచ్చి అతిథ్యము స్వీకరించి, భోజనము చేస్తానన్నారు. స్వామిని కష్టపెట్టకుమని మా తండ్రి చెప్పాడు. శ్రీవేంకటేశ్వరుడు మూలంలో శ్రీమన్నారాయణుడని తెలిపారు. అధిక వ్యయ ప్రయాసలు మాని భగవంతుడు ప్రసాదించినంతలో తృప్తి చెందమన్నారు. శివుడు కూడ శ్రీమన్నారాయణుడనే విషయమును తెలిపారు.

భాగవత ఆశీర్వాదము: తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపంగా నైనా భాగస్వాములుగ చేయుటకు ఈ లీలను ప్రచురిస్తున్నాము. కావున ఈ లీలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వాదించగలరని ప్రార్థన.

(సశేషం)



శ్రీవేంకటేశ్వర పాదసేవకుడు

పుల్లగూర్ల సాయిరెడ్డి (గోవిందదాసు)

ఇ.నెం.1-1-53, వీధి నెం.1, హబ్సీగూడ,

హైదరాబాద్. ఫోన్: 040-27175050



తిరుమల శ్రీ వేంకటేశ్వరుని దిశానిర్దేశం స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాఫీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- | | | |
|--------------------------|------------|-----------|
| <input type="checkbox"/> | 2 సం | 500-00 |
| <input type="checkbox"/> | 4 సం | 1,000-00 |
| <input type="checkbox"/> | జీవిత చందా | 5,000-00 |
| <input type="checkbox"/> | పోషకులు | 10,000-00 |
| <input type="checkbox"/> | రాజపోషకులు | 50,000-00 |

9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.పి / డి.డి. / క్రాస్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org

